

L-ERBGHA U GHOXRIN ANNIVERSARJU

Ghaddiet sena ohra u proprju l-Hadd l-2 ta’ Mejju 2010 fakkarna l-erbgha u ghoxrin anniversarju mit-tqeghid ta’ l-istatwa tal-Madonna fil-Girgenti. Wara l-kant ta’ “Lil Marija Regina”, il-folla mxiet minn hdejn it-Troll fit-tarf tat-triq il-qadima filwaqt li gie rrecitat ir-rużarju.

Mal-wasla tad-devoti quddiem l-istatwa tal-Madonna tkanta l-Innu lill-Madonna, nqrat it-talba tal-Konsagrazzjoni, saret il-vizita’ lill-Madonna u ċ-ċerimonja tal-qanpiena li biha naghmlu riparazzjoni ghad-dagha. Imbaghad ghal ftit minuti reġa’ dewa ma’ l-inhawi lehen il-mahbuba Ġuża taghna.

MESSAĠĠ B’LEHEN ĠUŻA MIFSUD

“... jiena ma rrid naghmel xejn u ma jkun xejn hlief dak li jrid minni Alla u li trid ir-rieda tal-Madonna u ghalhekk permezz ta’ din l-omm taghna hanina l-Madonna li tant qed twissina b’affarijiet sbieħ u qaddisa u sempliċi, qeghda taghtina id-direzzjoni ta’ kollox biex fuq kollox Malta tkun mod ta’ salvazzjoni ghad-dinja kollha.

Issa ha nkompli xi ftit milli qaltli rigward din l-ewwel ġurnata minn ta’ Mejju... “Binti, jiena għall-imhabba tal-Mulej ha nroddlok hajr għal dawk it-tbatijiet enormi li ilek tbatu minn żmien il-hamsinijiet u inti b’reqqa kbira mort issolvi dawn l-ispirazzjonijiet illi jiena mort innizzillek mill-Belt imqaddsa ta’ Alla matul iż-żmien kemm fid-dar fqira tiegħek fejn rajtni l-ewwel darba, il-kumpliment li rajtni f’dan il-wied tal-Girgenti fejn jiena għidtlek tagħmel din ix-xbieħa flimkien mal-knisja illi jiena jekk Alla jrid, li jekk Alla jrid għidtlek biex issir u dina ha ssir għax dak li Alla jrid ma jista’ jhassru hadd u hadd akkost ta’ kollox, imma kliem Alla jrid jgħaddi u ta’ hadd iehor hlief tiegħu. U inti taf illi meta inti tellajtni u kellek dawk il-problemi kollha u akkost ta’ dawk il-problemi kollha illi inti lanqas tajtek ċans illi tkun taf bihom biex inti ma tithawwadx, biex inti ma tinkwetax, imma tellajtni b’hafna kuraġġ u qalb għaliex f’dawk il-hinijiet stess kienu għaddejnin hafna affarijiet kontrik imma dan hadd ma setgħa jagħmillek xejn għax fin-nofs kien hemm jiena u jiena għidtlek, ‘Binti tinkwieta xejn għax akkost ta’ kollox dak li ppredestina Alla u qegħda nwassalulek jiena, dan kollu ha jsir u hadd ma jista’ jagħmel xejn kontrih.’

U jiena għidtlek, ‘Jekk inti ma tellax dik l-istatwa tiegħi fil-ġurnata ippredestinata illi jiena għidtlek, wara nofsillejl kellu jinqala hafna inkwiet u trouble, u t-trouble

ma kienx ha jkun żgħir imma kien ha jkun kbir hafna għaliex nofs id-dinja kważi kollha kienet ha thossu, imma inti sfurżajt u stinkajt, għamilt minn kollox u dina l-istatwa tiegħi illi jiena ridt, illi inti tellajt b’tant qalb, li għalik il-Madonna hija l-ewwel u qabel kollox, u dana huwa ġej mid-destinazzjoni ta’ Alla illi jiena wassaltlek dan il-messaġġ tant hu hekk kbir, tant hu delikat, ma jimpurtax għax hawn xi ftit fuq is-swaba illi jingħaddu li huma kontrik għaliex dawn ma huma ha jkunu imghoddija xejn quddiem Alla għax dak li jrid Alla ma jista’ jwarrbu hadd bħalma qegħda ngħidlek u inti ftit wara imradt.

U meta imradt fil-pożizzjoni tiegħek illi inti tant ridt kwiet, tant ridt toqghod wahdek, ma ridt lil hadd u meta wara xi xahar u nofs illi kont marida... il-ġurnata kienet ġurnata minn tax-xahar minn ta’ Lulju, kellna 15 mix-xahar ta’ Lulju u l habta ta’ xi n-nofs siegħa meta kont qegħda f’dik is-solitudini tiegħek u f’dik is-swied ta’ qalb u titlobni, ‘Madonna għax ġrali hekk? u għax ġrali hekk u saħhti spicċat u issa ma qegħda nittenna xejn hlief illi l-Mulej jibgħat il-mewt għalija, u inti il-habta ta’ xi n-nofs siegħa li meta bdejt tghid, ‘Jiena wahdi, ma hawn hadd, ma jaf bija hadd’” qaltli, “U f’dik l-ghodwa tant hi sabiha minn tal-15 ta’ Lulju tas-sena 1986, ġejt jiena fejnek u d-dmugh ixxuttajtulek jiena.

U meta inti għidtili, ‘Madonna, hawn kif dhalt inti u ġejt u qed narak l-istess figura illi jiena tellajt il-Girgenti?’” ... “Binti, għalija xejn ma hu mpossibbli, inti qed tarani eżatt dik l-istatwa li inti tellajt il-Girgenti biex nurik kemm jiena kuntenta u kemm jiena ferhana għal dak l-att qawwi ta’ fidi li wrejt f’artek u fid-dinja kollha, għax dan l-att ta’ fidi mhux il-pajjiż ta’ artek biss jaf bih imma d-dinja kollha u dan l-att ta’ fidi illi tant qegħdin turuh mat-toroq tal-kalvarju tal-Girgenti, ma din it-tbatija li għaddiet fix-Xitwa dawk in-nies ta’ rieda qawwija, tal-bronż u tal-hadid illi taw b’rieda tajba ta’ fidi, il-Mulej u jiena xhetna barka ta’ grazzji fuq Malta u fuq dawk in-nies li kienu jkunu preżenti fejn inti poġġejtni fl-inhawi tal-Girgenti...”

MESSAĠĠ MILL-ISQOF FRANCESCO MICALLEF

Għal sena ohra l-laqgħa kienet preseduta minn Mons. Isqof Francesco Adeodato Micallef li għamel dan id-diskors ta’ l-okkazzjoni:

Kull darba huti fi Kristu li ahna b’xi mod jew iehor nuru il-gratitudini tagħna lejn Alla l-imbieriek għal dak li għamel magħna fl-istorja ta’ l-umanità, naslu biex insibu l-qofol ta’ dak kollu li għamel għalina l-bnedmin, għall-umanità kollha, meta huwa

bat lill-istess iben, is-Sinjur tagħna Ġesù Kristu biex kull min jemmen fih, kif jgħidilna San Ġwann, ma jintilifx imma jkollu l-hajja ta’ dejjem.

Issa kif nafu, illi dana Ġesù l-Iben t’Alla magħmul bniedem ma’ setax jiġi fid-dinja jekk mhux skond il-pjan naturalment ta’ Alla l-Missier, permess ta’ Verġni, permezz ta’ xebba, u din il-verġni hija l-Verġni Marija, il-Verġni ta’ Nazaret, illi hija hadet u tkompli tiehu sehem kbir f’dik li hi l-opra tal-fidwa, l-opra tas-salvazzjoni, tal-helsien jiġifieri ta’ l-umanità. U dana urietu mhux biss meta ġiet magħżula u habbrila l-anġlu Gabrijel li kellha tkun omm il-Messija, imma urietu wkoll f’dawk is-snin li hija fid-dar ċkejna ta’ Nazaret, flimkien ma’ l-għarus tagħha San Ġużepp, hadet hsieb u kura ta’ Binha is-Sinjur Tagħna Ġesù Kristu, sakemm dana wasal anki biex jagħti l-ahħar qatra ta’ demmu fuq il-Golgota għall-fidwa tagħna l-bnedmin.

Fl-Istorja tal-Knisja l-Madonna dejjem interċediet

Hemmhekk ma waqfitx il-Madonna, imma fl-istorja tal-Knisja, f’dawn l-ahħar, akar minn elfejn sena ilu, dejjem interċediet, dejjem indaħlet sabiex hija min-naha tagħha bhala Omm hanina mhux biss ta’ Binha Ġesù imma bhala omm ta’ kull wiehed u wahda minna, il-mifdija minn Binha Ġesù, turina t-triq li forsi xi drabi, l-umanità in ġenerali tkun abbandunata u biex treġġa l-umanità lejn Alla l-imbieriek permezz ta’ Binha.

U dawk id-dheriet kollha tal-Madonna f’hafna partijiet tad-dinja, mhux inqas hawnhekk hawn Malta u f’dana l-post kif għadna kemm smajna, fejn hija inqadiet b’xebba umli, Ġuża Mifsud, sabiex hija terġa turina, twissina, tfakkarna illi m’għandniex għalfejn naqgħu qalbna anka jekk kemm-il darba ahna b’xi mod jew b’iehor ahna nkunu offendejna lil Binha Ġesù, offendejna lil Alla.

U għalhekk inlibbsuha diversi lbiesi lill-Madonna bit-titoli li ahna nagħtuha jew bit-titoli li għażlet għaliha nfisha. Jekk niehdu per eżempju l-litanija tar-rużarju, dawk huma kollha attributi li l-Knisja matul l-istorja tagħha tat lill-Madonna u kull invokazzjoni tal-Madonna, kemm dawk li huma invokazzjonijiet tal-litanija, kemm anka invokazzjonijiet li huma marbutin mal-postijiet fejn hija dheret, huma preċizament mumenti ta’ grazzja jew ahjar hemm marbuta ma’ dawn l-invokazzjonijiet tal-Madonna, hemm storja ta’ salvazzjoni, jiġifieri hemm grajja li l-Madonna b’xi mod jew iehor hadet sehem, interveniet anka fl-istorja ta’ l-umanità b’xi mod jew iehor halli hija tfakkar lill-bnedmin kollha illi hemm bżonn, jekk

hemm bżonn u meta kien hemm bżonn, li l-bnedmin jerġgħu iduru lejn Alla. U kemm-il darba b’dawna d-dheriet tagħha talbet talb, penitenza u talb għal dawk li huma midinbin, jiġifieri dawk li jkunu tbegħdu minn Alla l-imbieriek, talbet ukoll biex nitolbu għall-qdusija tagħna s-sacerdoti. Kull darba hija taghtina t-tama illi hija qegħda hemmhekk sabiex iżzomm id-driegħ ta’ Binha Ġesù u tbiegħed anki minn fuq id-dinja il-kastigi li jkun qiegħed jisthoqqilha.

Il-Madonna ikkonsagrat lilha nfisha

Illejla iltqajna hawnhekk kif intom tafu u kif smajtu wkoll illejla biex infakkru dak illi ġara erbgha u ghoxrin sena ilu meta mnebbha anka mill-istess Madonna, Ġuża Mifsud gābet hawnhekk ix-xbieħa tagħha f’dina l-istatwa. Hija libsa ohra li l-Madonna għażlet biex tkun tiġi invokata, imsejha, sabiex tinterċedi għalina – il-Madonna tal-Konsagrazzjoni. Il-Madonna tal-Konsagrazzjoni, il-Madonna ikkonsagrat lilha nfisha, ingħatat kollha kemm hi lil Alla u ahna kull wiehed u wahda minna permezz tal-magħmudija u ahna fis-sacerdozju fil-hajja tagħna reliġjuża, jiena wkoll patri reliġjuż barra li jiena Isqof, ahna ikkonsagrati lil Alla, ahna jiġifieri nappartjenu lil Alla, proprjeta ta’ Alla.

Kemm hija sabiha din id-dinjta li ahna rċivejna bil-magħmudija, li ahna sirna ulied adottivi t’Alla l-Missier permezz ta’ Ibnu s-Sinjur tagħna Ġesù Kristu. U għalhekk permezz tal-Madonna taħt it-titolu tal-Konsagrazzjoni kif hija ingħatat kollha kemm hija għal Alla l-imbieriek, itfakkarna wkoll b’dan it-titolu li ahna ma nergħhux lura mill-konsagrazzjoni tagħna lil Alla l-imbieriek.

Issa d-devozzjoni tagħna li ahna nuru lill-Madonna - meta ngħidu devozzjoni, jiġifieri li ahna nqimuha, nivvenerawha. Lill-Madonna ahna nivvenerawha, lill-qaddisin nivvenerawhom, lil Alla biss ahna naduraw. Meta ahna ngħidu li għandna devozzjoni lejn il-Madonna, għandna devozzjoni lejn it-tali u tali qaddis, dana jfisser mhux biss billi ahna ngħidu talb, hija haġa tajba, hija neċessarja, haġa ta’ siwi li t-talb konness mal-Madonna u mal-qaddisin l-ohra, imma fuq kollox u qabel kollox ahna nimpenjaw lilna nfusna biex nimitaw lill-Madonna, biex nimitaw lil dak il-qaddis jew dik il-qaddisa li ahna nhossuna li għandna devozzjoni speċjali lejhom.

Kif u fejn nistgħu nimitaw lill-Madonna?

U jekk inqalbu l-paġni tal-vangelu naraw kif jew fejn lill-Madonna nistgħu ahna nimitawha – fil-fidi tagħha. Meta hija ġiet magħżula biex tkun Omm Alla ma

kinitx tifhem dak illi Alla ried minnha permezz ta' l-Anġlu Gabrijel imma fl-ahhar hija qalet, "ikun minni, fija, skond kelmtek. Hawn hi l-qaddejja tal-Mulej." U fil-manifikat, f'dak il-kantiku ta' tifhir lill-Mulej, hija qalet, "Jiena nfahhar lil Alla ghaliex huwa hares lejn iċ-ċokon tal-qaddejja tiegħu. Iva, minn issa 'l quddiem kull nisel jibda' jsejjahli hienja."

Il-fidi tal-Madonna, l-umiltà tal-Madonna, il-qadi tal-Madonna, is-silenzju tal-Madonna - dawn huma, huti fi Kristu, virtujiet li ghexet il-Madonna u fuq l-eżempju tagħha l-qaddisin kollha. U jiena llejla wkoll hawnhekk, nibda minni nnifsi, nimpinja lili nnifsi u nitlobkom anka timpenjaw lilkom infuskom biex b'xi mod jew iehor lill-Madonna nimitawha f'dawn il-virtujiet li ahna nafu fuqha biex ahna nkompli nagħtu s-sehem tagħna, il-parti tagħna, kif hija talbitna biex ahna nkunu nistghu nserdu dejjem l-imhabba... halli verament noholqu familja maqghuda ta' bnedmin biex tonqos il-vjolenza, tonqos il-mibgheda, jonqos dak li qed naraw kullimkien - il-firda bejn l-umanita, biex ahna permezz ta' dak li rċivejna minghand Alla, permezz ta' Ibnu s-Sinjur Tagħna Ġesù Kristu, permezz tal-Madonna u permezz tal-qaddisin inkompli wkoll inxerduh dana l-messaġġ ta' ferh, il-messaġġ ta' mhabba, il-messaġġ ta' mahfra, il-messaġġ ta' solidarjetà biex ahna wkoll inkunu nistghu ngħidu li b'xi mod jew iehor ahna tajna ukoll is-sehem tagħna biex intejbu b'xi mod jew iehor l-ambjent li ahna ngħixu fih, mhux l-ambjent biss naturali imma l-ambjent ahna bhala bnedmin ghaliex dak huwa l-akbar ambjent li ahna nistghu intejbu, li ntejbu l-persuni li ahna niffurmaw parti minnhom fil-komunitajiet tagħna, fil-gzejjer tagħna u mad-dinja kollha. Ikun imfahhar Ġesù Kristu."

Wara dan il-messaġġ intqalu t-talba ta' San Ġużepp u San Mikiel u it-talba ta' Ġesù jbati. Wara l-barka mill-Isqof Micallef il-laqgħa spiċċat bl-innu "Fil-hlewwa ta' Mejju".

Kienet laqgħa sabiha li żgur halliet hafna frott spiritwali, laqgħa denja għal Ommna Marija Santissima.

Sylvana Spiteri LL.D

DIKJARAZZJONI: Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu sopranaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

GRAZZJI MAQLUGHA

S. Spiteri tiringrazzja lil Alla li bl-interċessjoni tal-Madonna tal-Girgenti qalghet grazzja speċjali fuq in-neputija tagħha.

C. Pisani minn tas-Sliema tiringrazzja lil Alla li bl-interċessjoni tal-Madonna tal-Konsagrazzjoni, Ġuża Mifsud u San Ġużepp qalghet grazzja kbira meta l-operazzjoni li ghamlet f'ghajnejha kienet suċċess.

F. Agius minn Birzebbugia tiringrazzja lil Alla li bl-interċessjoni tal-Madonna qalghet grazzja rigward it-tifel tagħha.

C. Vella minn Ghawdex tiringrazzja lil Alla għall-grazzja li qalghet bl-interċessjoni tal-Madonna tal-Konsagrazzjoni, Ġuża Mifsud u Frenċ ta' l-Gharb rigward in-neputija tagħha.

John Parnis u l-familja minn Birzebbugia jiringrazzjaw lil Alla għall-grazzja li qalghu bl-interċessjoni tal-Madonna tal-Girgenti. John jgħid li ibnu kellu xi problemi f'saqajh u wara xi testijiet irrizulta li ma' l-urina kien qed jagħmel id-demmi. L-isptar qalulu li l-problema x'aktarx ġejja mill-kliewi, li jew twieled bi kliewi żgħar jew inkella kellu l-kliewi qegħdin jicċienu. Meta rah il-Professur qallu li ma għandu xejn gravi, il-kliewi kienu normali u d-demmi waqaf wahdu.

TALBA

Sinjur Alla ta' l-Eżerċiti ixhet il-harsa tiegħek fuqi, twarrabx idejk minni u zommi dejjem marbut/a mal-volontà mqaddsa tiegħek.

Mulej, nadurak, imbierkek u nfahrek u filwaqt li niżżik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen. *Glorja lill-Missier...*

AVVIŻI

- Il-laqgħat li jmiss se jsiru kif ġej:
Il-Hadd 4 u 18 ta' Lulju 2010 fis-6.30p.m.
Il-Hadd 1 u 15 ta' Awissu 2010 fis-6.30p.m.
Il-Hadd 5 ta' Settembru 2010 fis-6.00p.m.
Il-Hadd 19 ta' Settembru 2010 fil-5.30p.m.
Il-Hadd 3 u 17 ta' Ottubru 2010 fil-5.00p.m.
- Dawk li qalghu xi grazzja huma mhegġa li jiktbulna l-grazzja u jagħtuna kemm jistghu dettalji dwarha. Tinsewx tiktbu isimkom, l-indirizz u n-numru tat-telefown. **Grazzji minghajr isem shih, indirizz u numru tat-telefown ma jgħix ikkunsidrati.** Jekk ma tkunux tridu li jidher isimkom fuq il-fuljett dan ma jgħix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jicċertifika l-fejqan tagħkom.
- Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistghu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Sigġiewi, SGW 1320.
- Min hu nteressat li jkun jaf aktar dwar il-ġrajjet tal-Girgenti infakkrukom li matul is-snin ġew ippubblikati seba' kotba bil-Malti kif ukoll bl-Ingliż. **Għandna wkoll id-DVD "Ix-Xejn Ahjar Minni" dwar il-hajja ta' Ġuża u l-messaġġ tal-Girgenti u DVD iehor li jinkludi r-rużarji b'lehen Ġuża Mifsud.** Dawn il-kotba u DVDs jistghu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
- Wiehed jista' jakkwista wkoll santi bit-talba ta' interċessjoni ta' Ġuża Mifsud (bil-Malti u bl-Ingliż) kif ukoll domni, *keychains*, *DVDs* u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella minghand xi membru tal-Kumitat.

L-indirizz tal-website tal-Moviment Madonna tal-Konsagrazzjoni huwa dan li ġej:
www.ourladyofconsecration.org

NEWSPAPER POST VO/0236

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 83

LULJU 2010

JITQASSAM BLA HLAS



l-Isqof Micallef waqt il-laqgħa ta' Mejju 2010 fl-okkażżjoni ta' l-erbgha u għoxrin anniversarju mit-tqegħid ta' l-istatwa tal-Madonna fil-Girgenti